

ശ്രീഃ
ശ്രീമതേ രാമാനുജായ നമഃ
ശ്രീമതേ നിഗമാന്തമഹാദേശികായ നമഃ
ശ്രീസീതാലക്ഷ്മണഭരതശത്രുഘ്നഹനുമത്സമേത ശ്രീരാമചന്ദ്ര
പരബ്രഹ്മണേ നമഃ

ശ്രീമദ്രാമായണേ വാൽമീകീയേ ആദികാവ്യേ ഉത്തരകാണ്ഡേ

॥ ഷഷ്ടിതമഃ സർഗഃ ॥

This document has been prepared by

Sunder Kidāmbi

with the blessings of

ശ്രീ രംഗരാമാനുജ മഹാദേശികൻ

His Holiness śrīmad āṇḍavan śrīraṅgam

ശ്രീഃ
ശ്രീമതേ രാമാനുജായ നമഃ
ശ്രീമതേ നിഗമാന്തമഹാദേശികായ നമഃ
ശ്രീസീതാലക്ഷ്മണഭരതശത്രുഘ്നഹനുമത്സമേത ശ്രീരാമചന്ദ്ര
പരബ്രഹ്മണേ നമഃ

॥ ഷഷ്ടിതമഃ സർഗഃ ॥

ശ്രീരാമസ്യ രാജസഭായാം യമുനാതീരവാസിനാമൃഷീണാം
ശുഭാഗമനം ശ്രീരാമേണ താൻ സത്കൃത്യ തേഷാമഭീഷ്ടം
പൂരയിതും പ്രതിജ്ഞാപനമൃഷിഭിസ്തസ്യ പ്രശംസനം ച

തയോഃ സംവദതോരേവം
രാമലക്ഷ്മണയോസ്തദാ |
വാസന്തികീ നിശാ പ്രാപ്താ
ന ശീതാ ന ച ഘർമ്മദാ || 7.60.1 ||

തതഃ പ്രഭാതേ വിമലേ
കൃതപൂർവാഹ്നികക്രിയഃ |
അഭിചക്രാമ കാകുത്സ്ഥോ
ദർശനം പൗരകാർയവിത് || 7.60.2 ||

തതഃ സുമന്ത്രസ്ത്യാഗമ്യ
രാഘവം വാക്യമബ്രവീത് |
ഏതേ പ്രതിഹതാ രാജൻ
ദ്വാരി തിഷ്ഠന്തി താപസാഃ || 7.60.3 ||

ഭാർഗവം ച്യവനം ചൈവ
പുരസ്കൃത്യ മഹർഷയഃ |

ദർശനം തേ മഹാരാജ
ചോദയന്തി കൃതത്വരാഃ || 7.60.4 ||

പ്രിയമാണാ നരവ്യാഘ്ര
യമുനാതീരവാസിനഃ |
തസ്യ തദ് വചനം ശ്രുത്വാ
രാമഃ പ്രോവാച ധർമവിത് || 7.60.5 ||

പ്രവേശ്യന്താം മഹാഭാഗാ
ഭാർഗവപ്രമുഖാ ദ്വിജാഃ |
രാജന്തസ്ത്വാജ്ഞാം പുരസ്കൃത്യ
ദ്വാഃസ്ഥോ മുര്യ്നാ കൃതാഞ്ജലിഃ || 7.60.6 ||

പ്രവേശയാമാസ തദാ
താപസാൻ സുദുരാസദാൻ |
ശതം സമധികം തത്ര
ദീപ്യമാനം സ്വതേജസാ || 7.60.7 ||

പ്രവിഷ്ടം രാജഭവനം
താപസാനാം മഹാത്മനാം |
തേ ദ്വിജാഃ പൂർണകലശൈഃ
സർവതീർഥാംബുസത്കൃതൈഃ || 7.60.8 ||

ഗൃഹീത്വാ ഫലമൂലം ച
രാമസ്യാഭ്യാഹരൻ ബഹു |
പ്രതിഗൃഹ്യ തു തത് സർവം
രാമഃ പ്രീതിപുരസ്കൃതഃ || 7.60.9 ||

തീർഥോദകാനി സർവാണി
ഫലാനി വിവിധാനി ച |

ഉവാച ച മഹാബാഹുഃ
സർവാനേവ മഹാമുനീൻ || 7.60.10 ||

ഇമാന്യാസനമുഖ്യാനി
യഥാർഹമുപവിശ്യതാം |
രാമസ്യ ഭാഷിതം ശ്രുത്വാ
സർവ ഏവ മഹർഷയഃ || 7.60.11 ||

ബൃസീഷു രൂപിരാഖ്യാസു
നിഷേദുഃ കാഞ്ചനീഷു തേ |
ഉപവിഷ്ടാനൃഷീസ്തത്ര
ദൃഷ്ട്വാ പരപുരഞ്ജയഃ |
പ്രയതഃ പ്രാഞ്ജലിർഭൂത്വാ
രാഘവോ വാക്യമബ്രവീത് || 7.60.12 ||

കിമാഗമനകാർയം വഃ
കിം കരോമി സമാഹിതഃ |
ആജ്ഞാപ്യോഹം മഹർഷീണാം
സർവകാമകരഃ സുഖം || 7.60.13 ||

ഇദം രാജ്യം ച സകലം
ജീവിതം ച ഹൃദി സ്ഥിതം |
സർവമേതദ് ദ്വിജാർഥം മേ
സത്യമേതദ് ബ്രവീമി വഃ || 7.60.14 ||

തസ്യ തദ് വചനം ശ്രുത്വാ
സാധുകാരോ മഹാനഭൂത് |
ഋഷീണാമുഗ്രതപസാം
യമുനാതീരവാസിനാം || 7.60.15 ||

ഊചുശ്ചൈവ മഹാത്മാനോ
 ഹർഷേണ മഹതാ വൃതാഃ |
 ഉപപന്നം നരഭ്രശ്ഠം
 തവൈവ ഭൂവി നാൻയതഃ || 7.60.16 ||

ബഹവഃ പാർഥിവാ രാജ -
 ന്നതിക്രാന്താ മഹാബലാഃ |
 കാർയസ്യ ഗൗരവം മത്യാ
 പ്രതിജ്ഞാം നാഭ്യരോചയൻ || 7.60.17 ||

ത്വയാ പുനർബ്രാഹ്മണഗൗരവാദിയം
 കൃതാ പ്രതിജ്ഞാ ഹ്യനവേക്ഷ്യ കാരണം |
 തതശ്ച കർതാ ഹ്യസി നാത്ര സംശയോ
 മഹാഭയാത് ത്രാതുമൃഷീംസ്ത്വമർഹസി || 7.60.18 ||

|| ഇത്യാർഷേ ശ്രീമദ്രാമായണേ വാൽമീകീയേ ആദികാവ്യേ
 ഉത്തരകാണ്ഡേ ഷഷ്ടിതമഃ സർഗഃ ||